

# نعت کیا ہے؟

مصنف :- سید ریاض حسین شاہ

ادارہ تعلیمات اسلامیہ

خیابان سید سیکٹر ۳ راولپنڈی

## بنیادی عقیدہ

- اللہ ہمارا رب ہے، اور منزہ عن العیوب ہے۔
- محمد صلی اللہ علیہ وسلم اللہ کے رسول اور معصوم عن الخطا ہیں۔
- قرآن مجید خدا کی کتاب، ہمارا ضابطہ حیات اور بے عیب ہے۔

انسان خطاؤں اور لغزشوں کا پتلا ہے۔ اس حیثیت سے بہر حال یہ امکان رہتا ہے کہ وہ لکھتے ہوئے پھسل جائے۔۔۔۔۔ دورانِ مطالعہ اگر آپ اشارہ یا صراحت کسی بھی انداز میں ہمارے درج بالا بنیادی عقیدہ کو مجروح ہوتا ہوا پائیں تو اس کو ہماری ذاتی کمزوری متصور کرتے ہوئے قلم زد کر دیجئے ہم اپنی عزت، مقام اور جھوٹی انا کے مقابلہ میں ایمان کو بہر صورت ترجیح دیتے ہیں۔

\* \* \* \* \*

### نوٹ (منجانب :- سائٹ ایڈمن)

محترم قارئین۔ اگر آپ کو کسی کتاب / مضمون میں کوئی ٹائپنگ کی لفظی غلطی نظر آئے تو برائے کرم ہمیں فوراً ای میل ایڈریس پر (کتاب / مضمون کا نام بمع صفحہ نمبر) مطلع فرما کر ثواب دارین حاصل کریں۔ اللہ عزوجل ہمیں ہر خطا سے محفوظ فرمائے اور جو غلطی ہوئی اُسے معاف فرمائے۔ آمین

E-mail :- [kamranis1@hotmail.com](mailto:kamranis1@hotmail.com) [sheikh\\_2001@yahoo.com](mailto:sheikh_2001@yahoo.com)

[kamran@shahjee.net](mailto:kamran@shahjee.net)

Website :- [www.shahjee.net](http://www.shahjee.net)



"تاج العروس" میں علامہ زبیدی حنفی لکھتے ہیں کہ "نعت" کا مادہ ن ع اور ت ہے۔ یہ لفظ جب باب "فَتَحَّ" سے آئے تو اس کا معنی وصف ہوتا ہے اور باب "تَقَبَّلَ يَتَقَبَّلُ" سے آئے تو اس کا مطلب کسی کی تعریف میں مبالغہ کرنا ہوتا ہے۔ ابن کثیر کہتے ہیں کہ نعت کا تعلق بنیادی طور پر بیانِ حسن سے ہوتا ہے اور اس لحاظ سے "وصف" اور نعت میں یہ فرق ہوتا ہے کہ وصف میں "حسن و فتح" دونوں بیان کیے جا سکتے ہیں جبکہ نعت صرف اور صرف "حسن" ہی کے بیان کے لیے آتی ہے۔ "ثعلب" نے نعت اور وصف میں یہ فرق بھی لکھا ہے کہ نعت صرف ذی جسم کی ہو سکتی ہے اور توصیف کے لیے مشخصات ضروری نہیں۔ یہی وجہ ہے کہ کہا جاتا ہے کہ "اللَّهُ يُوصَفُ وَلَا يُنَعَتُ" (اللہ کی توصیف ہوتی ہے لیکن نعت نہیں)۔ اس لیے کہ نعت میں مشخصات ضروری ہوتے ہیں۔ اظہری نے "نعت" کا معنی العتق السابق " بھی لکھا ہے۔ اس لحاظ سے نعت صرف اس ذات کی ہو سکے گی جو اللہ کی ذات کے بعد سب سے زیادہ قدیم اور اوصاف و کمالات میں سب سے آگے ہو اور ظاہر ہے کہ وہ حضور انور صلی اللہ علیہ وسلم ہی ہیں۔ "لسان العرب" میں ابن منظور نے "نعت" کا معنی کسی ذات کا اپنی جنس کی دیگر انواع سے افضل ہونا لکھا۔ "صحاح" میں جو ہری نے لکھا کہ نعت جس وقت باب "کَرَّمَ يَكْرُمُ" سے آئے تو معنی اس کا چہرے کا حسین ہونا ہوتا ہے۔ اسی سے "نُعَيْتُ" اسم علم بھی استعمال ہوتا ہے۔

ابن ماجہ میں حضرت زید بن ارقم رضی اللہ تعالیٰ عنہ سے ایک روایت نقل کی گئی ہے جس میں رسول کریم صلی اللہ علیہ وسلم نے بذات خود لفظ "نعت" کو خواص بتانے کے معنوں میں استعمال فرمایا۔ حدیث کے الفاظ ہیں:

"نَعَتَ رَسُولُ اللَّهِ صَلَّى اللَّهُ عَلَيْهِ وَسَلَّمَ مِنْ ذَاتِ الْجَنْبِ وَرِسًا وَقِسْطًا

وَزَيْتًا يُلَدُّ بِهِ"

حلیہ اور اوصاف بیان کرنے کے معنوں میں جامع ترمذی میں رسول اکرم صلی اللہ علیہ وسلم سے حضرت ابو بکرہ نے روایت نقل کی جس میں لفظ نعت استعمال کیا گیا۔ خلاصہ روایت یہ ہے کہ راوی کہتے ہیں کہ حضور صلی اللہ علیہ وسلم نے دجال کے ماں باپ کا حال و حلیہ ہم سے بیان کیا۔ حدیث کے الفاظ یہ ہیں:

"نَعَتَ لَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ أَبُويهِ"....

وصف بیان کرنے کے لیے لفظ نعت کا استعمال سنن نسائی کی ایک حدیث میں ملاحظہ کیا جا سکتا ہے:

" قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الشَّهْرُ هَكَذَا وَهَكَذَا وَصَفَقَ مُحَمَّدُ بْنُ عُبَيْدٍ بِيَدَيْهِ يَنْعَتُهَا ثَلَاثًا."

مسند امام احمد بن حنبل رحمۃ اللہ میں یہ لفظ تقریباً پندرہ مقامات پر استعمال ہوا ہے اور نعت کے قریباً سارے ہی معنوی مترادفات اور متضادات لائے گئے ہیں۔ البتہ ایک آدھ روایت ایسی بھی نقل کی گئی ہے جس میں بیان حسن کے ساتھ ساتھ بیان فتح کا مفہوم بھی لفظ نعت کے اندر سمویا معلوم ہوتا ہے۔ مسند امام رحمۃ اللہ کے الفاظ "فجاءت علی العنت المکروه" ہیں۔ رسول کریم صلی اللہ علیہ وسلم کے اوصاف و کمالات اور حال حلیہ کے لیے لفظ نعت غالباً سب سے پہلے حضرت علی المرتضیٰ کرم اللہ وجہہ نے استعمال فرمایا۔ اور اسے امام ترمذی رحمۃ اللہ نے شامک میں ان الفاظ کے ساتھ نقل کیا: "ویقول ناعته لم اقبلہ ولا بعدہ مثله" اسی طرح سنن دارمی رحمۃ اللہ نے "کیف تجد نعت رسول اللہ صلی اللہ علیہ وسلم فی التورۃ" لکھ کر لفظ نعت کو حضور صلی اللہ علیہ وسلم کی ذات کے ساتھ خاص قرار دیا۔ سنن ابی داؤد میں ابواب الادیات اور الصیح البخاری میں ابواب انبیاء میں علی الترتیب "انہ لیس بالنعۃ اور لقیۃ عیسیٰ، موسیٰ لنعته النبی صلی اللہ علیہ وسلم میں لفظ نعت بیان احوال اور حلیہ وغیرہ کے معنوں میں استعمال ہوا۔ اسی طرح یہ لفظ امام مسلم رحمۃ اللہ نے اپنی جامع میں (باب الایمان) میں، نعت الیہ رجل منهم کی صورت میں نقل کیا۔ بعض صوفیاء کے اقوال سے مترشح ہوتا ہے کہ نعت کا معنی شان بھی آتا ہے۔ طبرانی کی ایک روایت میں نعت کا معنی سفا رش کرنا بھی لایا گیا ہے۔ عربی کی طرح فارسی زبان میں نعت کا لفظ اپنے عمومی مفہوم وصف بیانی اور خصوصاً معنوں یعنی ثنائے مصطفیٰ صلی اللہ علیہ وسلم کے لیے استعمال ہوا ہے۔ اردو میں اگرچہ معنی وصف گوئی وغیرہ ہوتا ہے لیکن اب یہ لفظ صرف اور صرف حضور صلی اللہ علیہ وسلم کے اوصاف و کمالات کے تذکرے کے ساتھ خاص ہو گیا ہے۔

نعت اور آثار و روایات کی مدد سے نعت کے جو مفہیم و مطالب حاصل ہوئے ان کی ترتیب یہ ہے:

- ا : اوصاف بیان کرنا
- ب : احوال بیان کرنا
- ج : حلیہ واضح کرنا
- د : تعریف میں مبالغہ کرنا
- ہ : سفارش کرنا
- و : نقل کرنا یا نقل اتارنا
- ز : جوہر سامنے لانا
- ح : کسی جنس کا اپنی انواع پر فضیلت ثابت کرنا
- ط : خواص منکشف کرنا

ی: عمدہ صفات رکھنا

ک: کسی شے کا قدیم الاصل ہونا

ل: دوڑ میں آگے بڑھ جانا

م: صفت کو موصوف کے ساتھ ملانا

ن: ایک خاص نشان رکھنا

س: اور، حضور صلی اللہ علیہ وسلم کی مدح و تمجید بجا لانا

نعت کے مذکورہ صدر لغوی معانی و مطالب کی روشنی میں اصطلاحی نعت کا موضوع آسانی سے متعین کیا جا سکتا ہے۔ نعت کا مدار چونکہ رسول کریم صلی اللہ علیہ وسلم کی ذات مسعود ہے، اس اعتبار سے آپ صلی اللہ علیہ وسلم کی ذات سے لے کر صفات تک، آپ صلی اللہ علیہ وسلم کے افکار سے لے کر اعمال تک زندگی کا کوئی ایسا پہلو نہیں جو نعت کا موضوع نہ بن سکتا ہو۔

اخلاق، سیرت، معجزات، غزوات، خطبات، عبادات، مناکحات، معاملات، معمولات، عادات، تعلیمات، سب تک نعت کا دامن پھیلا ہوا ہے۔ نعت کا تعلق چونکہ نثر اور شعر دونوں سے ہے اس لیے رسول کریم صلی اللہ علیہ وسلم کا نعتیہ ورثہ بھی از حد بسیط ہے۔ حضرت ابو ہریرہ رضی اللہ عنہ کی حدیث دانی، حضرت ابن عباس رضی اللہ عنہ کی فقہی معرکہ آرائیاں، حضرت ابو بکر رضی اللہ عنہ کی سنجیدہ تاریخ، حضرت عمر رضی اللہ عنہ کے متین فیصلے، حضرت علی المرتضیٰ رضی اللہ عنہ کا علمی تہور، حضرت ابن مسعود رضی اللہ عنہ کے قرآنی لہجے، حضرت ابو ذرہ رضی اللہ عنہ کی سیاسی سوچ، حضرت سعد بن ابی وقاص رضی اللہ عنہ کی سپاہیانہ تاریخ، حضرت عبدالرحمن رضی اللہ عنہ کا تجزیاتی بائبل، حضرت حسان بن ثابت رضی اللہ عنہ کی پر شوق شاعر، حضرت عبد اللہ بن رواحہ رضی اللہ عنہ کے کفر سوز رجز، حضرت جعفر رضی اللہ عنہ کی خطیبانہ آن بان، دراصل رسول کریم صلی اللہ علیہ وسلم کی نعت ہی کی صورتیں ہیں۔ صحابہ کرام رضی اللہ عنہم کا یہ نعتیہ شوق ہی تھا کہ رسول کریم صلی اللہ علیہ وسلم کی زندگی کے لمحہ لمحہ کو انہوں نے شعر و ادب میں محفوظ کر لیا اور یہی ان کا ورثہ ہے جو قوموں کے عروج کا سبب بنا اور بجا طور پر انسانیت نے اس سے جلا پائی اور قیامت تک یہ سلسلہ انسانیت کی تقدیر بدلتا رہے گا۔

نعت کے ضمن میں اس کا ایک اہم مادہ بحث شریعت مطہرہ کے ساتھ اس کا تعلق ہے۔ احکام شریعت کی روشنی میں اس موضوع پر بھی دو طرح گفتگو کی جا سکتی ہے۔ ایک تو ایمان کے ساتھ اس کے تعلق کی بحث ہے اور دوسرا جذبہ ایثار و اطاعت اور عمل کے ساتھ اس کا تعلق ہے۔ حضور صلی اللہ علیہ وسلم سے محبت رکھنا، آپ صلی اللہ علیہ وسلم کا ذکر کرنا، آپ صلی اللہ علیہ وسلم پر درود و سلام پڑھنا، آپ صلی اللہ علیہ وسلم کی سیرت کی جستجو کرنا، آپ صلی اللہ علیہ وسلم کے میلانات اپنانا، آپ صلی اللہ علیہ وسلم کی حیات سعید کو سمجھنا، آپ صلی اللہ علیہ وسلم کی دعوت کریمانہ کو سننا، آپ صلی اللہ علیہ وسلم

کے ایک ایک عمل کو محفوظ کرنا اور آپ صلی اللہ علیہ وسلم کے علمی اور دینی سرمایہ کو اگلی نسلوں کی طرف منتقل کرنا تقاضائے شریعت ہے اور یہ سب کچھ نعت کا موضوع ہے۔ اس لحاظ سے نعت کہنا، نعت سننا، نعت پسند کرنا شریعت مطہرہ کا اولین مقصود ہے اور قرآن مجید نعت رسول صلی اللہ علیہ وسلم کا ایک انمٹ اور لا زوال نقش ہے۔ نثر کے میدان میں حضور صلی اللہ علیہ وسلم کے لائق، بلند صفت اور عظیم صحابہ رضی اللہ عنہ نے بلاشبہ یہ منشاء شریعت پورا کیا ہے۔ البتہ شعری نعت کے میدان میں محبتوں، عقیدتوں اور کیفیتوں کی بھرمار ہے۔ تلمیحات، استعارات اور تشبیہات کے آئینے میں حضور صلی اللہ علیہ وسلم کی خوب خوب تعریف کی کوشش کی گئی ہے لیکن آپ کی سیرت و صورت، حُسن و جمال، زنگ و ادا، دعوت و تعلیم، صدق و امانت، تہذیب و صفات، سیاست و معاش، معجزات و آیات، عدالت و نجات، حرب و ضرب، وقائع و سرایا، امانت و دیانت، جو دوستی، فضل و عنایت اور علم و حلم کو تاریخی ضرورتوں کے تحت دامن نعت میں سمونے کی بھرپور کوشش نہیں۔ ضرورت جوں کی توں موجود ہے کہ "شاہنامہ اسلام" کی طرز پر نعت رسول صلی اللہ علیہ وسلم کی یہ گراں بہا دولت شعر و ادب کے دامن میں محفوظ کی جائے۔

نعت کا دوسرا تعلق جذبہ اثار سے ہے۔ رسول کریم صلی اللہ علیہ وسلم کے خلیہ اقدس، آپ صلی اللہ علیہ وسلم کے ظاہر و باطن اور آپ صلی اللہ علیہ وسلم کی سنت و ادا کو رب کریم نے انسانیت کے لیے واجب الاطاعت قرار دیا، گویا حضور صلی اللہ علیہ وسلم کی حیات مسعود کے مختلف پہلو جس وقت کلام میں سجیں یہ قولی نعت کی صورت بنتی ہے اور جس وقت رسول کریم صلی اللہ علیہ وسلم کا دامن پکڑنے والے آپ صلی اللہ علیہ وسلم کی سنتوں کو عمل میں محفوظ کر لیں تو یہ عملی نعت کی صورت بنتی ہے اور بلاشبہ انسانوں کی یہ اشد ذمہ داری ہے کہ وہ نعت کی اس قسم کی طرف بھی توجہ دیں اس لیے کہ ان کی اصل ذمہ داری یہی ہے۔ جہاں تک حضور صلی اللہ علیہ وسلم کی مدح و ثنا کا تعلق ہے تو وہ کوشش کی جاسکتی ہے، نعت گوئی کا حق ادا نہیں کیا جاسکتا اور بلاشبہ یہ کوشش بھی پروانہ نجات ملنے کے مترادف ہے۔ بقول غالب ہر نعت گو کو یہ کہنا ہی پڑتا ہے :

غالب ثنائے خواجہ بہ یزداں گزرا شتیم

کاں ذات پاک مرتبہ دان محمد صلی اللہ علیہ وسلم است

لُغت اور تاریخ کے اعتبار سے نعت کا مفہوم اگرچہ بحرِ بے کراں ہے لیکن عربی، فارسی، ہندی، اردو، پنجابی، پشتو اور بنگالی بے شمار زبانوں کے ادب میں حضور صلی اللہ علیہ وسلم کی مدح و ثنا جو موزوں صورت میں ہو نعت کہلاتی ہے اور اہل فن کے نزدیک اس نوعیت کی ایک نعت ایک مشکل صنف ہے۔

مولانا شاہ احمد رضا خان بریلوی رحمۃ اللہ نے ایک مرتبہ ارشاد فرمایا:

"حقیقتہً نعت لکھنا بہت مشکل کام ہے جس کو لوگ آسان سمجھتے ہیں۔ اس میں تلوار کی دھار پر چلنا ہے۔ اگر شاعر بڑھتا ہے تو الوہیت میں پہنچ جاتا ہے اور کمی کرتا ہے تو تنقیص ہوتی ہے۔ البتہ حمد آسان ہے

کہ اس میں راستہ صاف ہے جتنا چاہے بڑھ سکتا ہے۔ غرض حمد میں اس جانب اصلاً کوئی حد نہیں اور نعت شریف میں دونوں جانب سخت حد بندی ہے۔

اہل ادب کے نزدیک نعت کا مفہوم کچھ بھی کیوں نہ ہو اور اس کے لیے بحروں کے چناؤ میں کوئی بھی طریقہ استعمال کیا جائے۔۔۔۔۔ اصل ذوق، اہل محبت اور اہل عشق کے ہاں حضور صلی اللہ علیہ وسلم کا تصور، آپ صلی اللہ علیہ وسلم کی محبت اور پھر ان کی محبت میں رونا، زلانا، آپ صلی اللہ علیہ وسلم کی مدح و ستائش کرنا، آپ کی زیارت کے لیے بے تاب ہونا، دل کی تاروں پر زبان کی ہم آہنگی کے ساتھ صلوة و سلام پڑھنا، ان کے حکم پر تن من دھن وارنا، ان کے ادب میں حفظِ قول و عمل بجالانا سب نعت ہے اور اس لحاظ سے ہر مسلمان نعت گو ہے، نعت پسند ہے، نعت خواں ہے اور نعت گر ہے۔ کتاب و سنت کا تقاضا یہی ہے کہ دنیا کا ہر انسان حضور صلی اللہ علیہ وسلم کی نعت میں ڈھل جائے۔

